



Kunsill
tal-Unjoni Ewropea

Brussell, 17 ta' Diċembru 2021
(OR. en)

15161/21

Fajl Interistituzzjonali:
2021/0407 (COD)

ECOFIN 1269
STATIS 57
CODEC 1680

NOTA TA' TRAŻMISSJONI

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	10 ta' Diċembru 2021
lil:	Is-Sur Jeppe TRANHOLM-MIKKELSEN, Segretarju Ġenerali tal-Kunsill tal-Unjoni Ewropea
Nru dok. Cion:	COM(2021) 776 final
Suġġett:	Proposta għal REGOLAMENTO TAL-PARLAMENT EWROPEW U TAL-KUNSILL li jemenda r-Regolament (UE) Nru 549/2013 u li jħassar 11-il att legali fil-qasam tal-kontijiet nazzjonali

Id-delegazzjonijiet għandhom isibu mehmuz id-dokument COM(2021) 776 final.

Mehmuz: COM(2021) 776 final



IL-KUMMISSJONI
EWROPEA

Brussell, 10.12.2021
COM(2021) 776 final

2021/0407 (COD)

Proposta għal

REGOLAMENT TAL-PARLAMENT EWROPEW U TAL-KUNSILL

li jemenda r-Regolament (UE) Nru 549/2013 u li jhassar 11-il att legali fil-qasam tal-kontijiet nazzjonali

(Test b'rilevanza għaż-ŻEE)

MEMORANDUM TA' SPJEGAZZJONI

1. IL-KUNTEST TAL-PROPOSTA

• Raġunijiet u objettivi tal-proposta

Ir-Regolament (UE) Nru 549/2013¹, li stabbilixxa s-Sistema Ewropea tal-Kontijiet (ESA 2010) riveduta, jinkludi bażi kunċettwali (l-Anness A) u programm ta' trażmissjoni tad-*data* li għandha tiġi trażmessa lill-Eurostat (l-Anness B). Mill-introduzzjoni tal-ESA 2010 fl-2014, kien hemm evoluzzjoni fi klassifikazzjoni statistika ewlenija li fuqha hija bbażata (Klassifikazzjoni tal-Konsum Indivdwali skont l-Iskop, jew COICOP², ġdida) kif ukoll evoluzzjoni fil-bżonnijiet tal-utenti għad-*data* tal-kontijiet nazzjonali.

Għalhekk, il-Kummissjoni taħseb li huwa xieraq li ir-Regolament (UE) Nru 549/2013 jiġi emendat biex jiġu aġġornati r-referenzi għall-klassifikazzjoni tal-COICOP u biex jiġi aġġornat il-programm ta' trażmissjoni halli jirrifletti l-bżonnijiet godda tal-utenti

Barra minn hekk, il-Kummissjoni taħseb li huwa xieraq li jiġu revokati 11-il att legali relatati mas-Sistema Ewropea tal-Kontijiet preċedenti (ESA 1995)³, minhabba li dawn l-atti ma għadhomx rilevanti.

• Konsistenza mad-dispożizzjonijiet ta' politika eżistenti fil-qasam ta' politika

Il-proposta hija konsistenti bis-shiħ mad-dispożizzjonijiet statistiċi eżistenti fil-legiżlazzjoni tal-Unjoni.

• Konsistenza ma' politiki oħrajn tal-Unjoni

Id-*data* tal-kontijiet nazzjonali li tithejja u li tiġi trażmessa skont ir-Regolament (UE) Nru 549/2013 tintuża b'mod mifrux għall-finijiet ta' politika tal-Unjoni u r-revizjonijiet proposti se jtejbju d-disponibbiltà tad-*data* għall-utenti.

2. BAŻI ĠURIDIKA, SUSSIDJARJETÀ U PROPORZJONALITÀ

• Bażi ġuridika

L-Artikolu 338 tat-Trattat dwar il-Funzjonament tal-Unjoni Ewropea (TFUE) jipprovdi l-bażi ġuridika għall-istatistika Ewropea. Filwaqt li jaġixxu f'konformità mal-proċedura legiżlattiva ordinarja, il-Parlament Ewropew u l-Kunsill jadottaw miżuri biex jiżguraw li l-istatistika tiġi prodotta meta huwa neċessarju sabiex tippermetti lill-Unjoni twettaq ir-rwol tagħha. L-Artikolu 338 tat-TFUE jistabbilixxi r-rekwiżiti għall-produzzjoni ta' statistika Ewropea neċessarja għat-twettiq tal-attivitajiet tal-Unjoni, li jridu jissodisfaw ċerti standards ta' imparzjalità, affidabbiltà, ogġettività, indipendenza xjentifika, kosteffettività u kunfidenzjalità tal-istatistika mingħajr ma jnvolvu piżijiet eċċessivi fuq l-operaturi ekonomiċi.

• Sussidjarjetà (għall-kompetenzi mhux esklużivi)

Il-prinċipju tas-sussidjarjetà japplika sakemm il-proposta ma tkunx fil-kompetenza esklużiva tal-Unjoni.

¹ Ir-Regolament (UE) Nru 549/2013 tal-Parlament Ewropew u tal-Kunsill tal-21 ta' Mejju 2013 dwar is-sistema Ewropea tal-kontijiet nazzjonali u reġionali fl-Unjoni Ewropea (GU L 174, 26.6.2013, p. 1).

² Approvata mid-49 Sessjoni tal-Kummissjoni tal-Istatistika tan-Nazzjonijiet Uniti.

³ Ir-Regolament tal-Kunsill (KE) Nru 2223/96 tal-25 ta' Gunju 1996 dwar is-sistema Ewropea tal-kontijiet nazzjonali u reġionali fil-Komunità ([GU L 310, 30.11.1996, p. 1](#)).

Il-proposta għal dan ir-Regolament giet abbozzata bil-ghan li tinżamm ir-rilevanza tal-ESA 2010 fir-rigward tal-bażi kunċettwali tagħha u tal-programm ta' trażmissjoni tagħha. L-Istati Membri li jaġixxu indipendentement ma jistgħux jilhqu biżżejjed l-oġġettivi tal-azzjoni proposta sabiex ikunu żgurati l-komparabilità, l-affidabbiltà u l-eżawrijenza. L-azzjoni tista' tittiehed b'aktar effiċjenza fil-livell tal-UE, abbażi ta' att legali tal-UE.

Għalhekk, l-Unjoni tista' tadotta mizuri f'dan il-qasam, f'konformità mal-prinċipju tas-sussidjarjetà kif stipulat fl-Artikolu 5 tat-Trattat.

- **Proporzjonalità**

Il-proposta hija konformi mal-prinċipju tal-proporzjonalità. Il-htieġa li tiġi aġġornata r-rabta ma' klassifikazzjoni ewlenija, u li jiġu indirizzati l-bżonnijiet tal-utenti fil-programm ta' trażmissjoni, tista' tiġi ssodisfata permezz ta' emenda limitata għar-Regolament (UE) Nru 549/2013.

F'konformità mal-prinċipju tal-proporzjonalità, ir-regolament propost jillimita ruħu għall-minimu meħtieġ biex jintlaħaq l-oġġettiv tiegħu u ma jmurx lil hinn minn dak li huwa neċessarju għal dak il-ghan.

- **Għażla tal-istrument**

Fid-dawl tal-oġġettivi u l-kontenut tal-proposta u l-fatt li din hija proposta li temenda regolament eżistenti, regolament huwa l-aktar strument adattat.

3. RIŻULTATI TAL-EVALWAZZJONIJIET *EX POST*, TAL-KONSULTAZZJONIJIET MAL-PARTIJET IKKONĊERNATI U TAL-VALUTAZZJONIJIET TAL-IMPATT

- **Evalwazzjonijiet *ex post*/kontrolli tal-idoneità tal-leġiżlazzjoni eżistenti**

Abbażi ta' standards tal-Kummissjoni, giet segwita s-sistema tal-Eurostat għall-evalwazzjoni tal-leġiżlazzjoni eżistenti, inkluż l-evalwazzjoni tal-Programm Ewropew tal-Istatistika⁴, u din iffurmat parti ewlenija mill-proċess kollu. Barra minn hekk, kull sena jsiru sħarriegiet tal-utenti biex jinkiseb għarfien aħjar dwarhom, il-bżonnijiet u s-sodisfazzjon tagħhom bis-servizzi pprovduti mill-Eurostat. Ir-riżultati tal-evalwazzjoni jintużaw mill-Eurostat biex itejbu l-proċess tal-produzzjoni tal-informazzjoni statistika u l-output statistiku tiegħu. Dawn jalimentaw diversi pjaniġiet strateġiċi, bħall-programm ta' ħidma u l-pjan ta' ġestjoni.

“Rapport mill-Kummissjoni lill-Parlament Ewropew u lill-Kunsill dwar l-applikazzjoni tal-ESA 2010” gie adottat fid-29 ta' Ġunju 2018 (COM(2018)506 final). Barra minn hekk, saru diversi laqgħat ta' esperti mal-Istati Membri u mal-partijiet ikkonċernati ewlenin. B'mod partikolari, il-partijiet ikkonċernati ewlenin tal-ESA 2010 huma s-servizzi tal-Kummissjoni, l-Istati Membri, u l-organizzazzjonijiet tal-UE u internazzjonali bħall-BĊE u l-OECD, li kienu involuti mill-qrib fl-iżviluppi u fid-diskussjonijiet. Hemm kunsens fost il-prattikanti li huma meħtieġa bidliet żgħir fir-Regolament ESA 2010. Dan sar evidenti wara li fil-bidu tal-2018, il-Eurostat wettaq sħarrieg ta' prijoritizzazzjoni u gie kkonfermat fil-konklużjonijiet ta' diversi gruppi ta' esperti sussegwenti dwar il-kontijiet nazzjonali, b'mod partikolari tad-Diretturi tal-Istatistika Makroekonomika u tat-task force dedikata dwar il-konsistenza bejn id-dominji tal-ESA 2010.

⁴ Ara <http://ec.europa.eu/eurostat/web/quality/evaluation>

- **Konsultazzjonijiet mal-partijiet ikkonċernati**

Meta jitqies li l-emenda proposta tar-Regolament (UE) Nru 549/2013 ma jkollha l-ebda impatt sinifikanti fuq is-soċjetà jew fuq l-ekonomija (ara l-ispjegazzjoni hawn taht), il-Kummissjoni (Eurostat) kkonsultat lill-Kumitat tas-Sistema Ewropea tal-Istatistika, minhabba li l-uffiċċji nazzjonali tal-istatistika (NSI) huma responsabbli għall-koordinazzjoni tal-attivitajiet kollha relatati mal-istatistika Ewropea fil-livell nazzjonali.

- **Ġbir u użu tal-gharfien esperti**

Il-kwistjonijiet sottostanti għall-proposta ġew diskussi fil-laqgħat tad-Diretturi tal-Istatistika Makroekonomika (DMES), u s-sottogruppi tagħha, matul l-2020-21 u twettqu żewġ sensiliet ta' konsultazzjonijiet bil-miktub. Inkiseb il-kontribut ta' partijiet ikkonċernati ewlenin fis-servizzi tal-Kummissjoni Ewropea u lil hinn (pereżempju, il-Bank Ċentrali Ewropew). Barra minn hekk, kien hemm diskussjoni mas-Sottokumitat tal-Kumitat Ekonomiku u Finanzjarju dwar l-Istatistika f'Ġunju 2021.

Il-Kumitat tas-Sistema Ewropea tal-Istatistika (ESSC) adotta opinjoni fil-laqgħa tiegħu tad-29 ta' Ottubru 2021.

- **Valutazzjoni tal-impatt**

Ma twettqet l-ebda valutazzjoni tal-impatt, għaliex il-proposta ma għandhiex konsegwenzi ekonomiċi, soċjali u ambjentali sinifikanti u ma timponi ebda piż addizzjonali fuq in-negozji jew fuq il-pubbliku.

- **Idoneità u s-simplifikazzjoni regolatorja**

Il-proposta tissodisfa l-oġettivi tas-simplifikazzjoni tal-programm REFIT parzjalment billi tissinkronizza t-trażmissjoni tad-*data* għar-rizorsi proprji tal-ING mat-trażmissjoni tad-*data* għal finijiet ta' kontabilità nazzjonali oħrajn u parzjalment billi taqleb għall-ESA 2010 għar-rizorsi proprji sabiex jiġi evitat li l-Istati Membri jipproduċu sett doppju ta' kontijiet, wieħed fuq l-ESA 2010 u ieħor fuq l-ESA 95.

Minhabba li l-proposta taffettwa biss lill-kontabilisti nazzjonali fl-Istati Membri, in-negozji ma humiex affettwati mill-proposta.

- **Drittijiet fundamentali**

Mhux applikabbli.

4. IMPLIKAZZJONIJIET BAĠITARJI

Ma hija meħtieġa l-ebda riżorsa baġitarja addizzjonali.

5. ELEMENTI OĦRA

- **Pjanijiet ta' implimentazzjoni u arranġamenti dwar il-monitoraġġ, l-evalwazzjoni u r-rapportar**

Minhabba li l-emendi proposti huma bbażati fuq it-trażmissjonijiet volontarji eżistenti tad-*data* u daww ibbażati fuq ftehim informali, l-implimentazzjoni tkun limitata għall-inkluzjoni tad-dispożizzjonijiet il-godda fil-legiżlazzjoni, u se tiġi mmonitorjata kif huwa legalment meħtieġ.

- **Dokumenti ta' spjegazzjoni (ghad-direttivi)**

L-ebda

- **Spjegazzjoni fid-dettall tad-dispożizzjonijiet speċifiċi tal-proposta**

Il-proposta hija relatata ma' emenda tar-Regolament (UE) Nru 549/2013 f'żewġ aspetti:

i) Emendi għall-Anness A (il-bażi kunċettwali tal-ESA 2010)

Il-kontijiet nazzjonali huma bbażati fuq klassifikazzjonijiet statistiċi rikonoxxuti fuq livell internazzjonali, li jiżguraw il-komparabbiltà tad-*data* bejn il-pajjiżi. Dawn il-klassifikazzjonijiet jiġu aġġornati perjodikament biex tittejjeb ir-rilevanza tagħhom għall-utenti. Il-Klassifikazzjoni tal-Konsum Individwali skont l-Iskop (COICOP), giet aġġornata fl-2018 u r-referenzi fl-Anness A tal-COICOP iridu jiġu emendati biex jirriflettaw l-klassifikazzjoni aġġornata.

Qiegħda tittiehed ukoll l-opportunità biex jiġi aġġornat l-Anness A biex jiġu kkoreġuti inkonsistenzi testwali minuri li ġew identifikati matul l-implimentazzjoni tiegħu fl-Istati Membri.

ii) Emendi għall-Anness B (il-programm ta' trażmissjoni tal-ESA 2010)

Minhabba l-importanza tad-*data* tal-kontijiet nazzjonali għall-finijiet ta' politika u l-bżonnijiet usa' tal-utenti fl-Unjoni Ewropea, iridu jitqiesu l-iżviluppi fil-bżonnijiet ta' dawn l-utenti. Il-proposta tirrifletti dawn il-bżonnijiet evoluwenti tal-utenti, partikolarment dawn li ġejjin:

- L-espansjoni tad-disponibbiltà tal-Istatistika tal-Finanzi tal-Gvern, partikolarment fir-rigward tal-interazzjonijiet mal-istituzzjonijiet u mal-korpi tal-UE u mal-istruttura tad-dejn tal-gvern.
- L-ghoti ta' bażi legiżlattiva aġġornata għat-trażmissjoni ta' kontijiet mhux finanzjarji trimestrali għall-gvern estiż f'perjodu ta' t+3 xhur. Id-*data* qiegħda tiġi trażmessa mill-Istati Membri fuq bażi volontarja.
- It-titjib tat-tempestività tat-trażmissjoni ta' xi tabelli, pereżempju t-trażmissjoni tal-kontijiet finanzjarji annwali f'perjodu ta' t+4 xhur u t-trażmissjoni tad-*data* tal-COFOG f'perjodu ta' t+11-il xahar. Dan tal-aħħar huwa mistenni jiffaċilita l-użu tiegħu fil-proċessi ta' politika.
- It-tishih tal-konsistenza bejn it-tabelli, partikolarment billi jiġu emendati l-arrangamenti ta' skadenza għat-trażmissjoni tad-*data* tal-kontijiet settorjali mhux finanzjarji trimestrali.
- L-ghoti ta' bażi legiżlattiva għat-trażmissjoni volontarja tal-istatistika li kienet giet trażmessa mill-Istati Membri fuq bażi ta' ftehim informali fil-passat, pereżempju stimi rapidi tal-PDG u tal-impjiegi f'perjodu ta' t+30 u t+45 jum.

Il-proposta tipprevedi wkoll it-titjib tad-disponibbiltà tal-metadata li takkumpanja d-*data* tal-kontijiet nazzjonali, u t-tishih tal-konsistenza tad-*data* bejn it-tabelli, partikolarment għad-*data* trimestrali.

Barra minn hekk, il-proposta tiegħu l-opportunità li tirrevoka l-il att legali li huma relatati mas-Sistema Ewropea tal-Kontijiet preċedenti (ESA 1995) u li ma għadhomx rilevanti minn meta giet implimentata l-ESA 2010.

Proposta għal

REGOLAMENT TAL-PARLAMENT EWROPEW U TAL-KUNSILL

li jemenda r-Regolament (UE) Nru 549/2013 u li jhassar 11-il att legali fil-qasam tal-kontijiet nazzjonali

(Test b'rilevanza għaž-ŻEE)

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikolu 338(1) tiegħu,

Wara li kkunsidraw il-proposta tal-Kummissjoni Ewropea,

Wara li l-abbozz tal-att legiżlattiv intbagħat lill-parlamenti nazzjonali,

Wara li kkunsidraw l-opinjoni tal-Bank Ċentrali Ewropew ⁵,

Filwaqt li jaġixxu skont il-proċedura legiżlattiva ordinarja,

Billi:

- (1) Ir-Regolament (UE) Nru 549/2013 tal-Parlament Ewropew u tal-Kunsill⁶, li stabbilixxa s-Sistema Ewropea ta' Kontijiet riveduta (ESA 2010), fiha il-qafas ta' referenza ta' standards, definizzjonijiet, klassifikazzjonijiet u regoli kontabilistiċi komuni għall-elaborazzjoni tal-kontijiet tal-Istati Membri għar-rekwiziti statistiċi tal-Unjoni, sabiex jinkisbu riżultati komparabbli bejn l-Istati Membri.
- (2) L-Anness A tar-Regolament (UE) Nru 549/2013 jipprevedi l-metodoloġija għall-elaborazzjoni tal-kontijiet tal-Istati Membri.
- (3) Matul l-applikazzjoni tar-Regolament (UE) Nru 549/2013, ġew identifikati inkonsistenzi testwali minuri fl-Anness A ta' dak ir-Regolament, u dawk l-inkonsistenzi jenħtieġ li jiġu kkoreġuti.
- (4) L-Anness B tar-Regolament (UE) Nru 549/2013 (il-“programm ta' trażmissjoni”) jipprovdi sett ta' tabelli ta' *data* tal-kontijiet nazzjonali li għandhom jiġu trażmessi għall-finijiet tal-Unjoni fi hdan limiti ta' żmien speċifikati.
- (5) Il-programm tat-trażmissjoni tad-*data* tal-kontijiet nazzjonali jenħtieġ li jiġi aġġornat biex iqis il-bżonnijiet tal-utenti li qegħdin jinbidlu u l-prijoritajiet il-godda ta' politika, u l-iżvilupp ta' attivitajiet ekonomiċi godda fl-Unjoni.
- (6) Id-49 Sessjoni tal-Kummissjoni tal-Istatistika tan-Nazzjonijiet Uniti qieset u approvat il-klassifikazzjoni riveduta għall-Klassifikazzjoni tal-Konsum Indivdwal skont l-Iskop (COICOP 2018), bħala l-istandard aċċettat fuq livell internazzjonali. Ir-Regolament (UE) Nru 549/2013 jaġmel referenza għall-klassifikazzjoni preċedenti

⁵ ĠU C [...], [...], p. [...].

⁶ Ir-Regolament (UE) Nru 549/2013 tal-Parlament Ewropew u tal-Kunsill tal-21 ta' Mejju 2013 dwar is-sistema Ewropea tal-kontijiet nazzjonali u reġjonali fl-Unjoni Ewropea (ĠU L 174, 26.6.2013, p. 1).

(COICOP 1999) kemm fl-Anness A kif ukoll fl-Anness B, u għalhekk dawk ir-referenzi jenhtieg li jiġu agġornati.

- (7) Għaldaqstant, ir-Regolament (UE) Nru 549/2013 jenhtieg li jiġi emendat skont dan.
- (8) Wara d-dhul fis-sehh tar-Regolament (UE) Nru 549/2013 u tar-Regolament (UE) 2019/516 tal-Parlament Ewropew u tal-Kunsill⁷, hdx-il att legali bbażati fuq is-Sistema Ewropea tal-Kontijiet preċedenti, stabbilita bir-Regolament tal-Kunsill (KE) Nru 2223/96⁸, ma għadhomx rilevanti. Il-miżuri stabbiliti f'dan ir-Regolament jenhtieg li jissostitwixxu dawk tar-Regolamenti (KE) Nru 359/2002⁹, (KE) Nru 1267/2003¹⁰, (KE) Nru 1392/2007¹¹, (KE) Nru 400/2009¹², (KE) Nru 1221/2002¹³, (KE) Nru 501/2004¹⁴ u (KE) Nru 1161/2005¹⁵ tal-Parlament Ewropew u tal-Kunsill, Ir-Regolament tal-Kunsill (KE) Nru 1222/2004¹⁶ u r-Regolament (KE) Nru 264/2000¹⁷ u d-Deciżjonijiet 2002/990/KE¹⁸ u 98/715/KE tal-Kummissjoni¹⁹. Għalhekk, dawk l-atti jenhtieg li jiġu revokati.

⁷ Ir-Regolament (UE) 2019/516 tal-Parlament Ewropew u tal-Kunsill tad-19 ta' Marzu 2019 dwar l-armonizzazzjoni tad-dhul nazzjonali gross bi prezzijiet tas-suq u li jhassar id-Direttiva tal-Kunsill 89/130/KEE, Euratom u r-Regolament tal-Kunsill (KE, Euratom) Nru 1287/2003 (ir-Regolament dwar id-DNG) (ĠU L 91, 29.3.2019, p. 19).

⁸ Ir-Regolament tal-Kunsill (KE) Nru 2223/96 tal-25 ta' Ġunju 1996 dwar is-sistema Ewropea tal-kontijiet nazzjonali u reġjonali fil-Komunità ([ĠU L 310, 30.11.1996, p. 1](#)).

⁹ Ir-Regolament (KE) Nru 359/2002 tal-Parlament Ewropew u tal-Kunsill tat-12 ta' Frar 2002 li jemenda r-Regolament tal-Kunsill (KE) Nru 2223/96 li jirrigwarda l-użu tal-ESA 95 fid-determinazzjoni tal-pagamenti tal-Istati Membri għar-riżors proprju bbażat fuq il-VAT (ĠU L 58, 28.2.2002, p. 1).

¹⁰ Ir-Regolament (KE) Nru 1267/2003 tal-Parlament Ewropew u tal-Kunsill tas-16 ta' Ġunju 2003 li jemenda r-Regolament tal-Kunsill (KE) Nru 2223/96 fir-rigward tal-limiti taż-żmien biex jiġu mgħoddija l-aktar ammonti ta' flus importanti ta' kontijiet nazzjonali, għad-derogi li jikkonċernaw it-trasmissjoni tal-aktar ammonti ta' flus importanti tal-kontijiet nazzjonali u li tiġi trasmessa d-data dwar l-impjieġ skont is-sigħat li nhadmu (ĠU L 180, 18.7.2003, p. 1).

¹¹ Ir-Regolament (KE) Nru 1392/2007 tal-Parlament Ewropew u l-Kunsill tat-13 ta' Novembru 2007 li jemenda Regolament tal-Kunsill (KE) Nru 2223/96 rigward it-trasmissjoni tad-data tal-kontijiet nazzjonali (ĠU L 324, 10.12.2007, p. 1).

¹² Ir-Regolament (KE) Nru 400/2009 tal-Parlament Ewropew u tal-Kunsill tat-23 ta' April 2009 li jemenda r-Regolament tal-Kunsill (KE) Nru 2223/96 dwar is-sistema Ewropea ta' kontijiet nazzjonali u reġjonali fil-Komunità fir-rigward tas-setgħat ta' implimentazzjoni konferiti lill-Kummissjoni (ĠU L 126; 21.5.2009, p. 11).

¹³ Ir-Regolament (KE) Nru 1221/2002 tal-Parlament Ewropew u tal-Kunsill tal-10 ta' Ġunju 2002 dwar kontijiet mhux finanzjarji ta' kull tliet xhur tal-amministrazzjoni pubblika (ĠU L 179, 9.7.2002, p. 1).

¹⁴ Ir-Regolament (KE) Nru 501/2004 tal-Parlament Ewropew u tal-Kunsill tal-10 ta' Marzu 2004 dwar kontijiet finanzjarji ta' kull kwart tas-sena għal gvern ġenerali (ĠU L 81, 19.3.2004, p. 1).

¹⁵ Ir-Regolament (KE) Nru 1161/2005 tal-Parlament Ewropew u tal-Kunsill tas-6 ta' Lulju 2005 dwar il-kompilazzjoni ta' kontijiet trimestrali mhux finanzjarji skont is-settur istituzzjonali (ĠU L 191, 22.7.2005, p. 22).

¹⁶ Ir-Regolament tal-Kunsill (KE) Nru 1222/2004 tat-28 ta' Ġunju 2004 dwar il-kompilazzjoni u t-trasmissjoni ta' data dwar id-dejn trimestrali tal-gvern (ĠU L 233, 2.7.2004, p. 1).

¹⁷ Ir-Regolament tal-Kummissjoni (KE) Nru 264/2000 tat-3 ta' Frar 2000 dwar l-implimentazzjoni tar-Regolament tal-Kunsill (KE) Nru 2223/96 rigward statistiċi ta' finanzi pubbliċi fuq zmien qasir (ĠU L 29, 4.2.2000, p. 4).

¹⁸ Id-Deciżjoni tal-Kummissjoni tas-17 ta' Diċembru 2002 (2002/990/KE) li tikklarifika aktar l-Anness A tar-Regolament tal-Kunsill (KE) Nru 2223/96 rigward il-prinċipji għall-kejl ta' prezzijiet u volumi f'kontijiet nazzjonali (mgħarrfa taht dokument nru C(2002) 5054).

¹⁹ Id-Deciżjoni tal-Kummissjoni tat-30 ta' Novembru 1998 (98/715/KE) li tiċċara l-Anness A tar-Regolament tal-Kunsill (KE) Nru 2223/96 dwar is-sistema Ewropea tal-kontijiet nazzjonali u reġjonali fil-Komunità f'dak li għandu x'jaqsam mal-prinċipji tat-tiqjis ta' prezzijiet u volumi (notifikati taht id-dokument numru C (1998) 3685).

- (9) Dan ir-Regolament għandu jidhol fis-sehh fl-1 ta' Settembru 2024 biex jikkoincidi mal-iskeda ta' żmien miftiehma għar-reviżjonijiet tal-valuri referenzjarji armonizzati tal-kontijiet nazzjonali fl-Istati Membri. Huwa ma jipprevjenix lill-Istati Membri milli jiġbru l-istatistika tagħhom f'konformità mal-annessi emendati qabel dik id-data tal-applikazzjoni ġenerali.
- (10) Minhabba li l-oġġettiv ta' dan ir-Regolament, jiġifieri l-ħolqien ta' standards komuni tal-istatistika, li jippermettu l-produzzjoni ta' *data* ta' kontijiet nazzjonali armonizzata, ma jistgħux jinkisbu suffiċjentement mill-Istati Membri u jistgħu għalhekk jinkisbu aħjar fil-livell tal-Unjoni, l-Unjoni tista' tadotta miżuri, f'konformità mal-prinċipju ta' sussidjarjetà kif stabbilit fl-Artikolu 5 tat-Trattat dwar l-Unjoni Ewropea. F'konformità mal-prinċipju tal-proporzjonalità kif stabbilit f'dak l-Artikolu, dan ir-Regolament ma jmurx lil hinn minn dak li huwa meħtieġ sabiex jintlaħaq dak l-oġġettiv.
- (11) Il-Kumitat tas-Sistema Ewropea tal-Istatistika ġie kkonsultat.

ADOTTAW DAN IR-REGOLAMENT:

Artikolu 1

L-Anness A tar-Regolament (UE) Nru 549/2013 għandu jiġi emendat bit-test stabbilit fl-Anness 1 ta' dan ir-Regolament.

Artikolu 2

L-Anness B tar-Regolament (UE) Nru 549/2013 għandu jiġi sostitwit bl-Anness 2 ta' dan ir-Regolament.

Artikolu 3

L-atti legali stabbiliti fl-Anness 3 ta' dan ir-Regolament huma mhassra.

Artikolu 4

Dan ir-Regolament għandu jidhol fis-sehh fl-ghoxrin jum wara dak tal-pubblikazzjoni tiegħu f'*Il-Ġurnal Uffiċjali tal-Unjoni Ewropea*.

Huwa għandu jibda japplika mill-1 ta' Settembru 2024.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell,

Għall-Parlament Ewropew
Il-President

Għall-Kunsill
Il-President